

चि तौडराज्यस्य राजा राणालाखः । राज्य-
शासने नितरां दक्षः सः । तस्य पुत्रस्य नाम
चण्डः इति । युवराजः सः सर्वासु युद्धविद्यासु प्रवीणः
राजनीतिकुशलः च । दृढकायस्य तस्य सौन्दर्यम् अपि
अपूर्वम् एव । तस्मात् तस्य नाम सर्वत्र ख्यातं जातम् ।
जोधपुरस्य राजा चण्डस्य कीर्तिं श्रुतवान् आसीत् ।
सः स्वपुत्रीं चण्डाय दातुम् ऐच्छत् । तस्मात् सः
मन्त्रिणः द्वारा विवाहप्रस्तावसूचकं नारिकेलं चित्तौडं
प्रति प्रेषितवान् ।

जोधपुरनरेशस्य मन्त्री नारिकेलसहिततया
चित्तौडस्य आस्थाने उपस्थितः अभवत् । तदवसरे
राजा लाखः सिंहासने उपविष्टः आसीत्, युवराजः
चण्डश्च पार्श्वे एव आसीत् । उपस्थितं जोधपुरमन्त्रिणं
दृष्ट्वा राजा लाखः परिहासेन अवदत् - “नारिकेलं तु
चण्डाय आगतम् । मादृशाय वृद्धाय को वा नारिकेलं

प्रेषयेत् ?” इति ।

एतस्य श्रवणात् चण्डस्य मुखं गम्भीरं जातम् । सः
गाम्भीर्येण अवदत् - “परिहासाय एव वा मम पित्रा
एतस्मिन् विवाहप्रस्तावे आसक्तिः दर्शिता । अतः एतत्
नारिकेलं तेनैव प्राप्येत । एषा राजाकुमारी मम मातृतुल्या
जाता ।”

एतत् श्रुत्वा लाखः स्तब्धः । “परिहासवचने याथार्थ्य-
बुद्धिः न करणीया । वृद्धस्य मम विवाहेन किम् ?” इति
वदन् राजा लाखः पुत्रं बोधयितुं प्रयासं कृतवान् ।

किन्तु चण्डस्य तु सङ्कल्पः दृढः एव आसीत् । “जोध-
पुरनरेशस्य पुत्री मम माता एव भवेत्” इति दृढतया अवदत्
सः । तस्य बोधनाय बहुभिः ज्येष्ठैः प्रयासः कृतः । किन्तु
स्वनिर्णयपरिवर्तनं न ऐच्छत् चण्डः ।

अन्ते राजा लाखः सक्रोधम् अवदत् - “यदि जोधपुर-
नरेशस्य पुत्री मया परिणीयेत तर्हि तस्याः पुत्रः एव मम
उत्तराधिकारी भवेत् । भवता राज्यं न प्राप्येत” इति ।

“भवतु नाम । तेन न कापि चिन्ता मम । अहम्
आजीवनं ब्रह्मचारिव्रतं पालयिष्यामि” इति सहर्षम्
अवदत् चण्डः ।

अग्रिमे काले जोधपुरनरेशस्य पुत्री राज्ञा
लाखेन एव परिणीता । चण्डः तु ब्रह्मचारी सन्
एव वर्षाणि अयापयत् । राज्ञ्या कश्चन पुत्रः
प्रसूतः अपि । तस्य नाम मुकुलः इति
निश्चितम् ।

कदाचित् राजा लाखः गयाक्षेत्रस्य
रक्षणाय गतः सन् तत्रैव मरणं प्राप्नोत् ।
एतस्मात् समग्रः देशः दुःखग्रस्तः जातः ।
मन्त्रिणः चण्डम् अवदन् - “राजपुत्रः
मुकुलः इतोऽपि अल्पवयस्कः । अतः
भवता एव सिंहासने उपवेष्टव्यं, राज्यं
पालनीयं च । राज्यम् अराजकं कदापि न
स्यात्” इति ।

चण्डः सिंहासनारोहणं सर्वथा न
अङ्गीकृतवान् । अल्पवयस्कं विमातुः पुत्रं
मुकुलं सिंहासने अभिषिच्य मन्त्रिणां
साहाय्येन राज्यपालनभारं निर्वहन् सः
अनुजस्य राजमातुः च सेवां श्रद्धया कृतवान्
आजीवनम् ।

चण्डप्रतिज्ञः चण्डः

♦ (सं०) रणजितठाकुरः

